



ህይወት ወይስ ሞት?

ሰው በምድር ቆይታው፤ ገና ሳይጨልምና ሩጫው ሳይቋጭ ከሁለቱ ምርጫዎች አንዱን በቀጥታም ይሁን በተዘዋዋሪ መርጦ ይኖራል። ህይወት ወይም ሞትን ይመርጣል። ምርጫውም እስትንፋሳቸው ላልተለያቸው ብቻ የሚሠራ ነው፤ ማንም በሲኦል ወይም በሰማይ ሆኖ ይህን ወይም ያንን ብሎ ሊመርጥ አይችልም፤ በቀሙ የመረጠው ምርጫ ግን ከሁለቱ በአንዱ ነዋሪ እንዲሆን ያደርገዋል። ሰው ሁሉ ከሁለቱ በአንዱ መርከብ ላይ ተሣፋሪ ነው፤ ወይ በኢየሱስ ወደ ዘላለም ሕይወትና ዕረፍት በየዕለቱ እየቀረበና እየተዘጋጀ ይጓዛል፤ ወይም ካለ ኢየሱስ ወደ ዘላለም ሞትና ቅጣት ይገሰግሳል።

“ልጁ ያለው ሕይወት አለው፤ የእግዚአብሔር ልጅ የሌለው ሕይወት የለውም።” (1 ዮሐንስ 5፥12)።

በምንኖርባት ዓለም ብዙ ዕውቀቶችና ጥበባት፤ ብዙ እምነቶችና ፍልስፍናዎች፤ ሰዎችን እያስከተሉና እውነት የሚሉትን እየሰበኩ ነበሩ፤ ዛሬም አሉ። የሰው ልጆችም ይበጃናል ባሉትና ባመኑበት መንገድ እንዲሁም ከቤተ ሰብና ከአካባቢያቸው በወረሱት (በተማሩት) ልማድ በኩል እውነትንና መንፈሳዊ ደኅንነትን ይፈልጋሉ።

አንድ ሰው በደረሰበት መረዳት ልክ ‘እውነት ነው’ ብሎ የሚቀበለው እምነት ይኖረዋል፤ ይህም አንጻራዊ እውነቱ ነው። ሆኖም ግን ቋሚ የሆነ አንድ እውነት አለ። ይህ ቋሚ እውነት ኢየሱስ ክርስቶስ ነው። ከእርሱ ውጪ የሆነውም ሁሉ ውሸት ነው።

ሰው እውነትን የሚያውቀው እግዚአብሔርን በክርስቶስ ባወቀ ጊዜ ብቻ ነው። እርሱ ራሱ እውነት መሆኑን የነገረንን ጌታ፤ ከሌሎች ጋር ዐብረን ‘እውነት’ ብንለው፤ እርሱን ውሸታም እናደርገዋለን፤ ከእርሱ በቀር ሌላ አማራጭ እውነት የለምና። እርሱ በቃሉ እንደነገረን፤ እኛም አምነን እንዳየነው ኢየሱስ ክርስቶስ ብቻውን እውነት ነው።

እርሱ ሕይወትና ወደ ሕይወት መግቢያ በር፤ የመግቢያውም ብቸኛ ቁልፍ ነው። እውነት የሚመስሉና ለእውነቱ የተጠጉ ሌሎች ውሸቶች በየበኩላቸው መግቢያ እንደ ሆኑ ቢሰብኩንም፤ መዝጊያውን ከፍቶ ሊያስገባን የሚችለው ትክክለኛው ቁልፍ ኢየሱስ ብቻ ነው።

“ኢየሱስም፡- እኔ መንገድና እውነት ሕይወትም ነኝ፤ በእኔ በቀር ወደ አብ የሚመጣ የለም።” (ዮሐንስ 14፥6)።

ከምናየውና ከምንሰማው ልዩ ልዩ ልምምድና እንቅስቃሴ የተነሣ ብዙ አማራጭ ያለ ቢመስልም፤ የዘላለም ሕይወት ርግጠኝነትን ለሰዎች ከማቀዳጀት አንጻር ያለው መንገድ፤ በኢየሱስ ክርስቶስና ኢየሱስ ክርስቶስ የሆነው ዘላለማዊ መንገድ ብቻ ነው።

ሰዎች በልዩ ልዩ ሃይማኖት ወይም አስተሳሰብ መንገድ ላይ እንዳሉ ቢያምኑም፤ በኢየሱስ ካልሆኑ ግን መንገዳቸው የሞት መንገድ ይሆናል። ከዚህ ውጭ ሌላ አማራጭ የላቸውም። ከኢየሱስ መንገድና ከሞት መንገድ ውጪ ሌላ ሦስተኛ አማራጭ የለም። ሰው ሁሉ ከእነዚህ ከሁለት መንገዶች በአንዱ ላይ እየተመላለሰ ለዘላለማዊ ቤቱ የሚዘጋጅ ነው።

ሰው ሕይወት በሆነው በኢየሱስ መንገድ ተጉዞ ሕይወትን ካላገኘ፤ በሞት መንገድ ጸንቷልና መጨረሻው የዘላለም ሞት ነው። ከኢየሱስ ክርስቶስ ውጪ መንገድ ነን የሚሉ ሁሉ ምንም በአቀራረብ የተለያዩና የተራቀቁ ቢመስሉም፤ ሁሉም በሁለተኛው አማራጭ፤ ማለትም በሞት መንገድ ላይ ያሉ ናቸው፤ የሚያመሩትም ወደ ዘላለም ሞት ነው፤ ከሞት ወደ ሕይወት የሚያሻግረው ብቸኛ መንገድ ኢየሱስ ክርስቶስ ነውና።

“እውነት እላችኋለሁ፤ ቃሌን የሚሰማ፤ በላከኝም የሚያምን የዘላለም ሕይወት አለው፤ ከሞት ወደ ሕይወት ተሻገረ እንጂ ወደ ፍርድ አይመጣም።”
(ዮሐንስ 5፥24)።

በኢየሱስ ክርስቶስ ማመንን የመረጥን ሁሉ፤ ዘላለማዊ የሰማይ መንግሥት ዜግነትን አግኝተናል። “እንግዲህ በክርስቶስ ኢየሱስ ላሉት አሁን ኩነኔ የለባቸውም።” ሮሜ 8፥1 መንግሥቱም የሕያዋን መንግሥት ነው፤ ኢየሱስን ያልመረጡ ሁሉ በሞት አሉና ዘላለማዊውን የሕያዋን መንግሥትን አያዩም። ሰው ሁሉ የተፈጠረበትን ክቡር ዐላማ፤ ፈጣሪው ያየለትን ድንቅ ሕይወትና ያንንም ከመኖር ከልክሎት ያለውን ጉድለቱን፤ እንዲሁም ከጉድለቱ ሊያወጣው የሚችለውን ብቸኛ መፍትሔ አውቆ በዚያ ቢጠቀም እጅግ የተሻለ ነው።

ከዚህ አማራጭ ውጭ ያለው በኅጢአት በተገዛ የዓለም ውሸት ውስጥ ለዘላለም መጥፋት ነው። ከሞት ሕይወት እጅግ የተሻለና ሊወዳደር የማይችል ነው። ሕይወትም እራሱ ኢየሱስ ክርስቶስ ነው።

የኃጢአት ደመወዝ ሞት ነውና፤ የእግዚአብሔር የጸጋ ስጦታ ግን በክርስቶስ ኢየሱስ በጌታችን የዘላለም ሕይወት ነው (ሮሜ 6፥23)።

በኢየሱስ የሆንን እኛ በሕይወት ነን፤ ማንም እርሱን በሕይወትነቱ ቢያውቀው በሕይወት ይኖራል። ሊያውቀው ባይወድድ ግን በሞት ይቀራል፤ መጨረሻውም ለዘላለም ከእግዚአብሔር የመለየት ቅጣት ይሆናል።

“ኢየሱስም፡- ትንሣኤና ሕይወት እኔ ነኝ፤ የሚያምንበኝ ቢሞት አንኳ ሕያው ይሆናል፤ ሕያው የሆነም የሚያምንበኝም ሁሉ ለዘላለም አይሞትም፤ ...” (ዮሐንስ 11፥25-26)።

ሰው በኢየሱስ ክርስቶስ በማመን በጸጋው ምሕረት፤ በመስቀሉ ሥራ ከበደሉ ነጻ እስካልሆነ ድረስ ሞት የተፈረደበት፤ ከእግዚአብሔር ክብር የጎደለ ኅጢአተኛ ነው። ሕያው መሆንን እና የዘላለም ሕይወትን ለምትወድዱ ሁሉ፤ በኢየሱስ ክርስቶስ እመኑ፤ ከዘላለም ሞት አምልጡ! ኢየሱስ የዘላለም ሕይወት ይሰጣችኋል፤ ይህንም የሚያደረገው ስለ ወደደን፤ አስፈላጊ የሆነውን ዋጋ ከፍሎኑ ነው።

በእርሱ የሚያምን ሁሉ የዘላለም ሕይወት እንዲኖረው እንጂ እንዳይጠፋ እግዚአብሔር አንድያ ልጁን እስኪሰጥ ድረስ ዓለሙን እንዲሁ ወደአልና ። (ዮሐንስ 3፥16)።